

(२)

बाबा नानक साईं ब्रेड़ा ब्रनिड़े लाईं ।
कलियुग में नितु काइमु सच्चे खण्ड जा साईं ॥
तुहिंजे दर ते स्वाली गरीबि श्रीखण्डि मवाली ।
तूं आहीं झूना भुवानी मुंहिजी माफु करि मंदाई ॥
जियारीं त गुर अमरदास अरोगु शरीरु सुवास ।
गमनु थिए त अनायास इहा आश पुजाई ॥
अनहद धुनि त्रिगुण परे अमृत नामु पियाई ।
मांदो न कजि मालिक मिठा गरीबि श्रीखण्डि शरणाई ॥

कृपा निधान साहिब मिठा फरमाइनि था : ब्रोलिणा सति
श्री वाह गुरु । महरबान मालिक मिठा जगतगुरु श्रीनानक देव
साईं अ खे प्रार्थना करे रहिया आहिनि ।

हे सचा गुर श्रीनानक देव साईं तवहां जी सदाईं जै हुजे ।
कृपाल प्रभु ! कृपा करे असां जे बेड़नि खे विच सीर मां कढी
प्रीतम जे देश में पुजाइ । हिन संसार सागर मां तवहां जे भरोसे
ते प्रभु मिठे जे नाम ऐं गुणनि रूप हीरनि जवाहरनि जो गोराबु
भराए हलिया आहियूं । प्रभू ! असां खे विश्वासु आहे त असां जे
बेड़े जी रक्षा सदा तवहां कंदा रहिया आहियो । जेके बि हिक वार
सतिसंग ऐं नाम जे बेड़े ते चढिया उन्हनि जी सभु सम्भाल
कृपा करे तवहां कंदा आहियो । तवहां समर्थ साहिब आहियो ।
साहिब मिठनि खे सदां सतिसंग जे वेड़हे जो ही खियालु रहंदो
आहे । जिते बि कणाह प्रसाद यां भोगु लगाइनि त उते भेटा
देई पुजारी अ खे चवनि त इहा अरिदास करियो त शाल
संगति सदां बनी रहे । अहिड़ो कृपालु स्वभावु आहे मिठनि
मालकनि जो जो जिनि खे पहिंजो करे पहिंजी शरणि में
रखियाऊं त पोइ सदा लाइ उन्हनि खे उन कृपा भरिये वेड़हे
में फलंदा फूलंदा दिसणु था चाहिनि । पोइ कच पकाई जो
वीचारु विसारे सदां लाइ पाण सां गदु रखणु चाहिनि था ।

हे सचा गुर साहिब ! तवहां कलियुग जे जीवनि खे तारण
लाइ ई त कृपा करे आया आहियो । जणु श्री विष्णु भगवान जे
रूप में आयो आहियो ऐं भगुवंत वांगे सभिनी जी सम्भाल था
करियो । जियं नाम ऐं नामीं अभेद आहिनि तियं श्री सतिगुरु ऐं
भगुवन्त भी हिकु ई त आहिनि । तवहां सचे खण्ड जा मालिक

आहियो । सदां सद् में सहाय थियण वारा आहियो । ‘सच खण्ड बसे निरंकार’ हे निरंकार धणी ! तवहां सदां असां जे बड़े जी खबर रखिजो ऐं उन जो मार्ग-दर्शन कजो ।

एदा वदा साहिब हून्दे बि सतिगुर साहिब तमामु गहिरी गरीबी वारा साहिब आहिनि । सत दींह रेठार संदनि खे खद् में विहारे मथां पथरु रखी छदियो त बि उन खे कुछु न चयाऊं, हेकारी खेसि पहिंजी गरीबी अ जी लीला देखारे खेसि बेमुखु हूंदे बि प्रभू अ जे सन्मुखु करे कृतार्थ कयाऊं ।

सतिसंग समाजु बि सच खण्ड जो रूपु आहे । वेकुंठि धाम जे चौधारी वदा वदा सन्त पंहिजे सति संग समाज सां वसी रहिया आहिनि । उन्हनि समाजनि जी वाग़ डोर सचा साहिब ! तवहां जे हथ में आहे । तवहां सर्व कला समर्थ आहियो । सतार भरिसां रखी हुजे उन खे वज़ाइण वारो कोन हुजे पर जद्हीं तवहां प्रेम मगनु थी प्रभू कीरति जो गानु कयो त सतार पहिंजो पाण उहे सुर कढी वज़ण लग़े । इन करे हे कला जा करतार ! असीं आहियूं ब़ मस्तानिड़ियूं अलियूं, महबत भरियल पर महिबत जूं बुखियूं ब़ सहेलियूं तवहां जे दर ते आयूं आहियूं । असां तवहां जी वदी वदियाई खे ज़ाणूं थियूं ।

तेरी दरबार आली है सची सरकार नानक शाह ।

मलाइक पालकी तुंहिजीअ जा आहिनि हलकार नानक शाह ॥

तवहां जी ऊंची ऐं करुणामयी सची दरबार आहे । तवहां एदा वदा साहिब आहियो जो तवहां जी पालकी जा कर्णधार पाण सभु देवताऊं आहिनि । तद्हीं बि हे दीन बंधु सतिगुर !

तवहां जे दर ते दीननि जो आदुरु ऐं सम्भाल थिए थी । असां में जेका भुल चुक हुजे उहा कृपा करे माफु करियो । इहा महिर कयो जिंय गरीबि श्रीखण्डि सदा सिक में शाद रही मस्त रहनि । असां जी विनय आहे त :

श्रीखण्डिडी स्वामिनि सिक में सदां रहे मस्तानु ।

महिर इहा महिरवान, दिलि सां करियो दास ते ॥

महापुरुषनि जो इहो सूक्ष्म ऐं गम्भीरु भावु थींदो आहे त श्रीयुगल धणी जो पाण में विरह, विछोड़े ऐं दुख जी लीला था करनि, उनखे उन नमूने समुझणु असांजी भुल आहे । वास्तव में असां जे ही दोषनि जे सुधारण लाइ व्याकुलिता जी लीला रचिनि था । प्यारो भरतु लालु सदां इयें समुझंदो आहे त मुंहिजे ई करे प्रिया प्रीतम बन जा कष्ट सहनि था । भक्तिनि जे पण्यनि मां ई प्रभु जी प्रारब्ध बणे थी ऐं प्रभू मिठा सभु लीलाऊं भक्तिनि लाइ ई करनि था । साई मिठनि जो बि प्रीतम में अहिड़ो ई गहिरो अनुरागु आहे । भाव में मगनु थी लीलाइनि था ।

विरहिणी अमां ! विरिहु श्रीखण्डि दितियं । वरी भरियल मन सां गुरु साहिब खे पुकारियो त अची सहाय थीउ । सतिगुरु कृपाल वरंदी अ में फरिमायो त : जीउ गरीबि श्रीखण्डि बारिड़ियूं ।

तवहां खे छा घुरिजे । साहिब मिठनि विनय कई त कृपाल प्रभू असां खे टिन्ही गुणनि खां मथे, टिन्ही शरीरनि खां अलग ऐं टिन्हीं वाणियुनि खां पारि जा अनहद नाम जी धुनि आहे उन्ही अ में मस्तु करियो । जेसी ताई जीवन यात्रा आहे तेसी ताई कृपा

करे अरोगु शरीर ऐं शुद्धि स्वांस जो दानु दियो । वरी यात्रा पूरी
थियण ते जिंय मखण मां वारु निकिरी वजें तिंय बिना पते
पवण जे सरलता सां प्रीतम जे धाम में सुख सां पहुचीं वजुं ।
असां जी इहा अभिलाष पूर्ण कजो । हे मालिक ! असां खे
कदहीं बि मांदिकाई न देखारिजो । असीं बई बरिड़ियूं तवहां
जी शरणि आहियूं । असां जा युगल धणी प्रसन्न हुजनि उन्हनि
जी प्रसन्नता में ई असांजी प्रसन्नता ऐं खुशी आहे । हे गरीबि
परिवर ! तवहां पंहिजो उहो कौलु पाड़ियो त जेके शरणि में
ईदा से सदां खुशि थींदा ।

गुरु साहिब फरिमायो त बाल, इयें ई थींदो । जानिब
ब्रचा ! वेझो आउ त तुंहिजो मस्तकु चुमीं आशीश दियांइ ।
सतिगुर मिठेजी कृपा पाए साईं अमां प्रसन्न थिया ॥